
Shri Sharada Bhujangaprayatastutih

श्रीशारदाभुजङ्गप्रयातस्तुतिः

Document Information

Text title : shAradAbhujangaprayAtastutih

File name : shAradAbhujangaprayAtastutih.itx

Category : devii, sachchidAnanda-shivAbhinava-nRisiMhabhAratI, devI, sarasvatI, bhujanga

Location : doc_devii

Author : Sachchidananda Shivabhinava Nrisimha Bharati Swamigal

Proofread by : PSA Easwaran psawaswaran at gmail.com

Latest update : November 9, 2018

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org

श्रीशारदाभुजङ्गप्रयातस्तुतिः



(कालटीक्षेत्रे)

स्मितोद्धूतराकानिशानायकायै
कपोलप्रभानिर्जितादर्शकायै ।
स्वनेत्रावधूताङ्गजातध्वजायै
सरोजोत्थसत्यै नमः शारदायै ॥ १ ॥

भवाम्भोधिपारं नयन्त्यै स्वभक्ता-
न्विनायासलेशं कृपानौक्यैव ।
भवाम्भोजनेत्रादिसंसेवितायै
अजस्रं हि कुर्मो नमः शारदायै ॥ २ ॥

सुधाकुम्भमुद्राविराजत्करायै
व्यथाशून्यचित्तैः सदा सेवितायै ।
क्रुधाकामलोभादिनिर्वापणायै
विधातुप्रियायै नमः शारदायै ॥ ३ ॥

नतेष्टप्रदानाय भूमिं गतायै
गतेनाच्छबर्हाभिमानं हरन्त्यै ।
स्मितेनेन्दुदर्पं च तोषं व्रजन्त्यै
सुतेनेव नम्रैर्नमः शारदायै ॥ ४ ॥

नतालीयदारिद्र्यदुःखापहन्त्र्यै
तथा भीतिभूतादिबाधाहरायै ।
फणीन्द्राभवेण्यै गिरीन्द्रस्तनायै
विधातुप्रियायै नमः शारदायै ॥ ५ ॥

सुधाकुम्भमुद्राक्षमालाविराज-
त्करायै कराम्भोजसम्मर्दितायै
सुराणां वराणां सदा मानिनीनां

मुदा सर्वदा ते नमः शारदायै ॥ ६ ॥

समस्तैश्च वेदैः सदा गीतकीर्त्यै
निराशान्तरङ्गाम्बुजातस्थितायै ।

पुरारातिपद्माक्षपद्मोद्भवाद्यै-
मुंदा पूजितायै नमः शारदायै ॥ ७ ॥

अविद्याऽऽपदुद्धारबद्धादरायै
तथा बुद्धिसम्पत्प्रदानोत्सुकायै ।

नतेभ्यः कदाचित्स्वपादाम्बुजाते
विधेः पुण्यवत्यै नमः शारदायै ॥ ८ ॥ var पुण्यतत्यै

पदाम्भोजनम्रान्कृते भीतभीतान्
द्रुतं मृत्युभीतेर्विमुक्तान्विधातुम् ।
सुधापूर्णकुम्भं करे किं विधत्से
द्रुतं पाययित्वा यथातृप्ति वाणि ॥ ९ ॥

महान्तो हि मह्यं हृदम्भोरुहाणि
प्रमोदात्समर्ष्यासते सौख्यभाजः ।
इति ख्यापनायानतानां कृपाब्धे
सरोजान्यसङ्घानि धत्से किमम्ब ॥ १० ॥

शरच्चन्द्रनीकाशवस्त्रेण वीता
कनद्गर्मयष्टेरहङ्कारभेत्ती ।
किरीटं सताटङ्कमत्यन्तरम्यं
वहन्ती हृदजे स्फुरत्वम्ब मूर्तिः ॥ ११ ॥

निगृह्याक्षवर्गं तपो वाणि कर्तुं
न शक्नोमि यस्मादवश्याक्षवर्गः ।
ततो मय्यनाथे दया पारशून्या
विधेया विधातृप्रिये शारदाम्ब ॥ १२ ॥

कवित्वं पवित्वं द्विषच्छैलभेदे
रवित्वं नतस्वान्तहृद्ध्वान्तभेदे ।
शिवत्वं च तत्त्वप्रबोधे ममाम्ब
त्वदङ्घ्रिजसेवापटुत्वं च देहि ॥ १३ ॥

विलोक्यापि लोको न तृप्तिं प्रयाति
प्रसन्नं मुखेन्दुं कलङ्कादिशून्यम् ।
यदीयं ध्रुवं प्रत्यहं तां कृपाब्धिं
भजे शारदाम्बामजस्रं मदम्बाम् ॥ १४ ॥

पुरा चन्द्रचूडो धृताचार्यरूपो
गिरौ शृङ्गपूर्वे प्रतिष्ठाप्य चक्रे ।
समाराध्य मोदं ययौ यामपारं
भजे शारदाम्बामजस्रं मदम्बाम् ॥ १५ ॥

भवाम्भोधिपारं नयन्तीं स्वभक्तान्
भवाम्भोजनेत्राजसम्पूज्यमानाम् ।
भवद्भव्यभूताघविध्वंसदक्षां
भजे शारदाम्बामजस्रं मदम्बाम् ॥ १६ ॥

वराक त्वरा का तवेष्टप्रदाने
कथं पुण्यहीनाय तुभ्यं ददानि ।
इति त्वं गिरां देवि मा ब्रूहि यस्मा-
दघारण्यदावानलेति प्रसिद्धा ॥ १७ ॥

इति शृङ्गेरि श्रीजगद्गुरु श्रीसच्चिदानन्दशिवाभिनवनृसिंह-
भारतीस्वामिभिः विरचिता श्रीशारदाभुजङ्गप्रयातस्तुतिः सम्पूर्णा ।

Proofread by PSA Easwaran

—
Shri Sharada Bhujangaprayatastutih
pdf was typeset on September 17, 2023
—

Please send corrections to sanskrit@cheerful.com

